

THE SYRO-MALANKARA CATHOLIC CHURCH
MAJOR ARCHDIOCESE OF TRIVANDRUM

BASELIOS CARDINAL CLEEMIS
Major Archbishop-Catholicos &
Major Archbishop of Trivandrum

MAJOR ARCHBISHOP'S HOUSE
PATTOM, TRIVANDRUM-695004



Prot. No. CL-TVM 4/2018

25 April 2018

സർക്കുലർ

**അഭിവന്ദ്യ സാമൂവൽ മാർ ഐറേനിയോസ്
പത്തനംതിട്ട ഭദ്രാസനത്തിന്റെ Co-Adjutor ബിഷപ്പ്**

വന്ദ്യ കോറെപ്പിസ്കോപ്പാമാരേ, ബഹു. വൈദികരേ, ശെമ്മാശന്മാരേ, സന്യസ്തരേ, കർത്താവിൽ പ്രിയ വിശ്വാസികളേ,

മലങ്കര സുറിയാനി കത്തോലിക്കാസഭയുടെ പരിശുദ്ധ എപ്പിസ്കോപ്പൽ സുന്നഹദോസ് തീരുമാനത്തിന് പരിശുദ്ധ ഫ്രാൻസിസ് മാർപാപ്പ ഔദ്യോഗിക അംഗീകാരം നൽകിയതനുസരിച്ച് നമ്മുടെ മേജർ അതിരൂപതയുടെ സഹായമെത്രാനായ അഭിവന്ദ്യ ഡോ. സാമൂവൽ മാർ ഐറേനിയോസ് തിരുമേനി പത്തനംതിട്ട ഭദ്രാസനത്തിന്റെ Co-Adjutor ബിഷപ്പായി നിയമിതനായ വിവരം 2018 ഏപ്രിൽ 10-ന് പട്ടം സെന്റ് മേരീസ് കത്തീഡ്രലിൽ ദൈവാലയത്തിൽ പ്രഖ്യാപിച്ചത് ഏവരും അറിഞ്ഞിരിക്കുമല്ലോ. അഭിവന്ദ്യ തിരുമേനി 2018 ഏപ്രിൽ 19-ന് 4 മണിക്ക് പത്തനംതിട്ട സെന്റ് പീറ്റേഴ്സ് കത്തീഡ്രൽ ദൈവാലയത്തിൽ പ്രാർത്ഥിച്ച് ചുമതല ഏറ്റെടുക്കുന്നതാണ്. പത്തനംതിട്ട ഭദ്രാസനാധിപൻ അഭിവന്ദ്യ യൂഹാനോൻ മാർ ക്രിസോസ്റ്റം മെത്രാപ്പോലീത്താ സഭാനിയമത്തിലുള്ള പ്രായപരിധി പ്രകാരം വിരമിക്കുമ്പോൾ അഭിവന്ദ്യ മാർ ഐറേനിയോസ് തിരുമേനി പത്തനംതിട്ട ഭദ്രാസനാധിപനായി ചുമതലയേൽക്കുന്നതാണ്. അഭിവന്ദ്യ തിരുമേനിക്ക് എല്ലാ വിധ പ്രാർത്ഥനകളും അഭിനന്ദനങ്ങളും സന്തോഷപൂർവ്വം അർപ്പിക്കുന്നു.

പത്തനംതിട്ട ജില്ലയിൽ കടമ്മനിട്ട കാട്ടുകല്ലിൽ പരേതരായ കെ. സി. തോമസിന്റേയും അന്നമ്മയുടേയും മകനായി 1952 മെയ് 13-ന് ജനിച്ചു. കടമ്മനിട്ട ഗവ. ഹൈസ്കൂളിൽ സ്കൂൾ വിദ്യാഭ്യാസവും തിരുവനന്തപുരം സെന്റ് അലോഷ്യസ് മൈനർ സെമിനാരിയിലും ആലുവ സെന്റ് ജോസഫ്സ് പൊന്തിഫിക്കൽ സെമിനാരിയിലും വൈദിക പരിശീലനം പൂർത്തിയാക്കി. 1978 ഡിസംബർ 22-ന് ആർച്ചു ബിഷപ്പ് ബനഡിക്ട് മാർ ഗ്രിഗോറിയോസിൽ നിന്നും വൈദിക പട്ടം

സ്വീകരിച്ചു. കേരള സർവ്വകലാശാലയിൽ നിന്നും മലയാള സാഹിത്യത്തിൽ റാങ്കോടു കൂടി മാസ്റ്റർ ബിരുദവും ഡോക്ടറേറ്റും നേടി. ജറുസലേമിലെ താന്തുർ എക്യുമെനിക്കൽ ഇൻസ്റ്റിറ്റ്യൂട്ടിൽ നിന്നും ദൈവശാസ്ത്രത്തിൽ ഡിപ്ലോമ നേടി. തിരുവനന്തപുരം മേജർ അതിരൂപതയിൽ ഏറതുമ്പമൺ, മുട്ടത്തുകോണം, പമ്പുമല, വട്ടക്കരിക്കം, കുറ്റിച്ചൽ, വേങ്ങോട്, മഞ്ഞമല, വെള്ളാനിക്കൽ, കള്ളിയൽ, തിരുമല, ചാല, പാളയം ബസിലിക്ക, തിരുവല്ലം, കരകുളം, കല്ലയം, അഞ്ചൽ, തഴമേൽ, ഒഴുകുപാറക്കൽ എന്നീ ഇടവകകളിൽ വികാരി ആയിരുന്നു. ക്രൈസ്തവകാഹളം മാസികയുടെ ചീഫ് എഡിറ്റർ, അഞ്ചൽ സെന്റ് ജോൺസ് കോളേജ് പ്രിൻസിപ്പാൾ, മാർ ഈവാനിയോസ് കോളേജ് പ്രിൻസിപ്പാൾ, കേരള സർവ്വകലാശാലയുടെയും കാലടി ശ്രീ. ശങ്കര സംസ്കൃത സർവ്വകലാശാലയുടെയും ബോർഡ് ഓഫ് സ്റ്റഡീസ് അംഗം, ഒ.എൻ.വി. ഫൗണ്ടേഷൻ, ഡോ. കെ. എം. ജോർജ്ജ് ട്രസ്റ്റ് എന്നിവയിൽ അംഗം എന്നീ നിലകളിൽ പ്രവർത്തിച്ചിട്ടുണ്ട്.

2007 മെയ് 14-ന് തിരുവനന്തപുരം മേജർ അതിരൂപതയുടെ വികാരി ജനറാളായി നിയമിതനായ അഭിവന്ദ്യ പിതാവ് 2010 മാർച്ച് 13-ന് മാർ ഐറേനിയോസ് എന്ന നാമധേയതത്തിൽ തിരുവനന്തപുരം മേജർ അതിരൂപതയുടെ സഹായമെത്രാനായും മുഖ്യവികാരി ജനറാളായും സ്തുത്യർഹമായ സേവനമനുഷ്ഠിച്ച് വരികയാണ് ഈ പുതിയ നിയമനം.

തിരുവനന്തപുരം മേജർ അതിരൂപതയുടെ സഹായമെത്രാനായി, അനന്തപുരിയുടെ ആത്മീയ മണ്ഡലങ്ങളിൽ പ്രശോഭിച്ച ഡോ. സാമുവൽ മാർ ഐറേനിയോസ് പിതാവ് സഭയ്ക്കും സമൂഹത്തിനും പ്രത്യേകിച്ച് തിരുവനന്തപുരം മേജർ അതിരൂപതയ്ക്കും ചെയ്ത സേവനങ്ങൾ വിലമതിക്കാവുന്നതല്ല. ഇടവക വികാരിയായും മൈനർ സെമിനാരി റെക്ടറായും അഞ്ചൽ സെന്റ് ജോൺസ് കോളേജ്, മാർ ഈവാനിയോസ് കോളേജ് എന്നീ കോളേജുകളുടെ അധ്യാപകനായും പ്രിൻസിപ്പലായും സേവനമനുഷ്ഠിച്ചുകൊണ്ട് പിതാവ് തന്റെ ജീവിതം സഭയ്ക്കുവേണ്ടി ഉഴിഞ്ഞുവെച്ചു.

നല്ലൊരു എഴുത്തുകാരനായ പിതാവ് ധാർമ്മിക മൂല്യങ്ങൾക്കു വേണ്ടി നിരന്തരം പോരാടിയിരുന്നു. ക്രിസ്തുവിന്റെ സജീവസാന്നിധ്യമായി എല്ലായിടത്തും വ്യാപരിക്കുവാൻ കഴിഞ്ഞ തിരുമേനി കേരള സഭയുടെ കരിസ്മാറ്റിക് പ്രസ്ഥാനത്തിന്റെ പ്രണേതാവായും ധ്യാനഗുരുവായും അനന്തപുരിയിലെ ആത്മീയ ശുശ്രൂഷകരുടെ പ്രചോദകനായും നിലകൊണ്ടു. ജീവിതമേശയിൽ വചനസമ്പത്ത് വിളമ്പുന്ന നല്ലൊരു വചനപ്രഘോഷകനാണ് പിതാവ്. (കറുത്ത ചിരിയുടെ കവി, പ്രകാശത്തിന്റെ ഉത്സവം, ധന്യജീവിതം, വിശ്വാസവും വികസനവും എന്നീ കൃതികളുടെ ഗ്രന്ഥകർത്താവാണ്).

വലിയൊരു ശിഷ്യസമ്പത്തിന്റെ നല്ലൊരു ഗുരുനാഥനും ആത്മീയ പിതാവുമായി മാറാൻ വന്ദ്യപിതാവിനു കഴിഞ്ഞു. നല്ലൊരു കവിയും ആസ്വാദകനും ആയ പിതാവ് ശുഭചിന്തകൾ നമ്മൾക്കായി തന്നു. തിരുവനന്തപുരം മേജർ അതിരുപതയുടെ ആത്മീയവും ഭൗതികവുമായ കർമ്മമണ്ഡലങ്ങളിൽ പ്രശോഭിച്ചിരുന്ന പിതാവ് എനിക്ക് ഒരു വലിയ ബലമായിരുന്നു.

തിരുവനന്തപുരം മേജർ അതിഭദ്രാസനത്തിന്റെയും തിരുവനന്തപുരം പൗരാവലിയുടെയും പ്രാർത്ഥനകളും ആശംസകളും അഭിവന്ദ്യ തിരുമേനിക്ക് നൽകുന്നതിനായി 2018 ഏപ്രിൽ 25 രാവിലെ 11.00 മണിക്ക് അതിഭദ്രാസന ദൈവാലയത്തിൽ ബഹു. വൈദികരും സന്ന്യസ്തരും സമൂഹത്തിന്റെ വിവിധ തുറകളിലുമുള്ളവരും ഒത്തുചേർന്നു.

2018 ഏപ്രിൽ 29 ഞായറാഴ്ച വൈകുന്നേരം 4.00 മണിക്ക് അഭിവന്ദ്യ തിരുമേനി പത്തനംതിട്ട ഭദ്രാസന ദൈവാലയത്തിൽ എത്തി ചുമതല ഏറ്റെടുക്കുന്ന സന്ദർഭത്തിൽ അതിൽ സംബന്ധിക്കുന്നതിനായി നമ്മുടെ എല്ലാ ഇടവകകളിൽ നിന്നും പ്രതിനിധികൾ ഉണ്ടാവണമെന്ന് ഞാൻ ആഗ്രഹിക്കുന്നു.

ഒരു ചരിത്രനിയോഗം പോലെ പിതാവ് ചരിത്രമുറങ്ങുന്ന പത്തനംതിട്ടയുടെ അമരക്കാരനാകാൻ പോകുകയാണ്. പത്തനംതിട്ട ഭദ്രാസനത്തിലേക്ക് യാത്രയാകുന്ന വന്ദ്യപിതാവ്, ആടുകളുടെ ചുരുള്ള നല്ലിടയനായി പ്രവാചകദൗത്യത്തോടെ രൂപതയെ നോക്കിനടത്തുവാൻ വേണ്ട എല്ലാ പ്രാപ്തിക്കായും പ്രാർത്ഥനാശംസകൾ നേരുന്നു. തമ്പുരാൻ ആയുസും ആരോഗ്യവും നൽകിക്കൊണ്ട്, പരി. ദൈവമാതാവിന്റെ പ്രത്യേക സംരക്ഷണത്തിൽ അഭിവന്ദ്യ തിരുമേനി സഭാശുശ്രൂഷ ചെയ്യുവാൻ ഹൃദയപൂർവ്വം പ്രാർത്ഥിക്കുന്നു, ആശംസിക്കുന്നു.

നിങ്ങളെ എല്ലാവരേയും ദൈവം ധാരാളമായി അനുഗ്രഹിക്കട്ടെ!

കർത്താവിൽ സ്നേഹപൂർവ്വം,

+Baselioscleemis

* കർദ്ദിനാൾ ബസേലിയോസ് ക്ലീമീസ് ബാവ
തിരുവനന്തപുരം മേജർ അതിരുപതയുടെ
മേജർ ആർച്ചുബിഷപ്പ്-കാതോലിക്കോസ്.

N.B: ഈ സർക്കുലർ അടുത്തു വരുന്ന ഞായറാഴ്ച വി. കുർബാന മദ്ധ്യേ നമ്മുടെ എല്ലാ പള്ളികളിലും, മിഷൻ കേന്ദ്രങ്ങളിലും, ആരാധനാ കേന്ദ്രങ്ങളിലും വായിക്കേണ്ടതാണ്.